

مکتوبات مفکر اسلام سید ابوالحسن علی ندوی پر ایک نظر

ڈاکٹر سفیر اختر ☆

مولانا سید ابوالحسن علی ندوی (م ۱۹۹۹ء)، ماضی قریب کے صاحب فکر علمائے دین میں سے تھے۔ ان کی تحریریں، حتیٰ بر صغیر کے اردو قارئین میں متداول ہیں، غالباً اتنی ہی، یا اس سے کچھ زیادہ متداول عرب دنیا میں ہیں۔ انہوں نے اردو اور عربی میں بیک وقت لکھا، اگر ایک تحریر اردو میں لکھی تو ان کے عزیزوں نے اسے عربی میں منتقل کر دیا، اور اسی طرح جب انہوں نے عربی میں قلم اٹھایا، تو اس کا ترجمہ ہاتھوں ہاتھ اردو میں ہو گیا۔ ان کی قبل ذکر کتابوں میں سے، جو ان کی پہچان ہیں، بہت کم ایسی ہوں گی جو اردو اور عربی دونوں زبانوں میں دستیاب نہ ہوں۔ اس کے ساتھ اللہ تعالیٰ نے مولانا ندوی کو جو اشاعتی وسائل دیے تھے، ان کے طفیل ۷۰ء کے بعد شاید ہی ان کی کوئی تحریر، تقریر یا بیان چھپنے سے رہ گیا ہو، تاہم ”مکتوبات“ (اور بالخصوص نجی نوعیت کے مکتوبات) ایسی تحریریں ہیں جو لکھنے والے کی عظمت و بزرگی کے باوجود کچھ عرصے تک عام آدمی کی نظروں سے او جھل رہتی ہیں، اور ان کا ایک حصہ ضائع بھی ہو جاتا ہے۔

مولانا ندوی نے اہل قلم، اعزہ و احباب اور مستفسرین کو بلاشبہ سیکڑوں مکتوبات لکھے ہوں گے، ان میں سے مدیران جرائد کو لکھے گئے مکتوبات، اپنے علمی و دینی مندرجات کے باعث ساتھ ساتھ جرائد میں شائع ہوتے رہے۔ ان کے علاوہ مولانا ندوی کے مکتوبات کا ایک مختصر سامجوہ ”مکاتیب یورپ“ (لکھنؤ: مکتبۃ اسلام، س - ن) ان کی زندگی میں شائع ہوا۔ رحلت کے بعد ان کی یاد میں چھپنے والی تحریروں میں ان کے متعدد نئے مکتوبات سامنے آئے، یا ادھر ادھر بکھرے ہوئے مکتوبات یک جا کیے گئے۔ دو مستقل بالذات مجموعے، ایک ہندوستان سے، اور دوسرا پاکستان سے بالترتیب مولانا عبدالکریم پارکیہ اور مولوی فضل ربی ندوی کے نام مکتوبات پر مشتمل شائع ہوئے ہیں۔ ”مکتوبات“ مفکر اسلام سید ابوالحسن علی ندوی، جس کی پہلی جلد ہندوستان اور پاکستان، غالباً دونوں ملکوں سے شائع ہوئی ہے، اس سلسلے کی تازہ ترین کاوش ہے۔

اس آخر الذکر مجموعے کے مرتب جناب سید محمد حمزہ، مکتب نگار کے بھانجے مولانا محمد ثانی حسni کے صاحبزادے ہیں، انہوں نے مکتوبات کی جمع و ترتیب کا آغاز مولانا ندوی کی زندگی میں کر دیا تھا، تاہم وہ زیرنظر جلد کی ترتیب و تدوین سے مارچ ۱۹۰۲ء میں فارغ ہوئے۔ اس جلد میں مکتب نگار کے افراد خاندان — ڈاکٹر سید عبدالعلی حسni (برادر بزرگ)، حکیم سید حسن شنی ندوی امر وہوی، سید ابویکر حسni —، ایک بزرگ کرم فرما مولانا محمد زکریا کاندھلوی، اور احباب — مولانا محمد منظور نعیانی، مولانا عبدالسلام قدوالی اور مولانا محمد ناظم ندوی — کے نام ۱۹۲۶ء مکتوبات شامل ہیں۔ آخر میں ”مکاتیپ یورپ“ کو ان کی ”علمی، تاریخی اور ادبی اہمیت کے پیش نظر“ نقل کر لیا گیا ہے (صفحات ۲۹۱ - ۳۲۰)۔ زمانی اعتبار سے یہ مکتوبات اکتوبر ۱۹۲۵ء سے جولائی ۱۹۸۳ء کے تقریباً پچاس سالہ عرصے پر میط ہیں، دوسرے لفظوں میں اس مجموعے میں مکتب نگار کا ایسا مکتب بھی ہے جو اس نے ۲۲ سال کی عمر میں لکھا تھا اور ایسے مکتوبات بھی ہیں جب اس کے قلم میں پختگی اور فکر و دلنش میں گہرائی آچکی تھی۔ مولانا محمد زکریا کاندھلوی اور مولانا محمد منظور نعیانی کے دیوبندی پس منظر کو ذہن میں رکھتے ہوئے دیکھا جائے تو ان سے قطع نظر باقی سب ہی مکتب اہم دارالعلوم ندوۃ العلماء - لکھنؤ کے فاضل ہیں، یا بصورت دیگر اس سے وابستہ ہیں۔

مرتب مکتوبات نے ہر مکتب ایسے کے نام جملہ مکتوبات تاریخ وار یک جا کیے ہیں، اس طریقہ ترتیب و تدوین میں یہ خوبی پائی جاتی ہے کہ مکتب نگار اور مکتب ایسے کے باہمی تعلقات و روابط اور دلچسپیوں کے اشتراک کی موضوعاتی وحدت قائم رہتی ہے، اور تعلقات کا پس منظر قاری کے ذہن میں رہتا ہے، تاہم ایک ہی تاریخ میں مختلف افراد کو ایک ہی موضوع پر لکھے گئے مکتوبات ایک دوسرے سے دور جا پڑتے ہیں۔ یہ خوبی اور خامی دوسرے مکتوبات کی طرح اس مجموعہ مکتوبات میں بھی موجود ہے۔

”مکتبات مفکر اسلام ---“ کا صرف ایک خط ۱۹۲۵ء کا مرقومہ ہے جس میں مکتب نگار نے اچھوت رہنا ڈاکٹر امبدکر سے ملاقات کر کے انہیں اسلام کی دعوت دینے کا ذکر کیا ہے (صفحات ۹ - ۱۱)، پھر ۱۹۳۹ء سے مارچ ۱۹۴۲ء تک کے مکتبات میں ”سیرت سید احمد شہید“ (اویس اشاعت: ۱۹۳۹ء) میں تریم و اضافہ کے لیے مشورے، یا سید احمد شہید کی جولاں گاہ، خط پشاور کے سفروں کا تذکرہ ہے۔ اس موضوع سے حکیم سید حسن شنی ندوی کو بالخصوص دلچسپی تھی، چنانچہ ان کی طرف سے

بعض تسامحات کی نشاندہی پر انہیں لکھا گیا ہے:

۸ ”مجھے --- سخت افسوس ہے کہ کتاب تیار ہو گئی، اور طباعت سے پہلے آپ کی نظر سے نہیں گزری۔ --- آپ پوری کتاب اصلاح کی نظر سے ملاحظہ فرمائیں اور ایسی تمام غلطیوں کی ایک فہرست بنا دیں، تاکہ اگر نوبت آئی تو دوسری اشاعت میں ان کی اصلاح ہو جائے“ (ص ۲۱۸)۔

۹ ”سیرت سید احمد شہید“ کے مطبوعہ نئے قریب آخرم ہیں اور دوسرے ایڈیشن کی تیاری کر رہا ہوں۔ --- زحمت فرمای کہ کتاب پر ایک نظر اور ڈال لیجیے اور جن مقامات میں آپ کوئی اصلاح یا تبدیلی و تکمیل چاہتے ہیں، ان سے مطلع فرمائیے ---“ (ص ۲۱۹)۔

۱۰ ”[”سیرت سید احمد شہید“ کے] بعض مضامین مستقل لکھنے ہیں، خاندان کا حصہ بھی اچھا خاصا بڑھانا ہے۔ خدا جناب کو جزائے خیر دے کہ میرا تقریباً تمام بار ہلاکا کر دیا، پھر بھی کچھ نہ کچھ لکھنا ہے، تمام کتاب پر اپنے مٹونطات لکھ کر ضرور پھیجے“ (ص ۲۲۰)۔

ما�چ ۱۹۴۳ء میں مولانا ندوی نے ضلع پشاور کے ان علاقوں کا سفر کیا جو تحریک مجاہدین کا مرکز تھے، اور اسی زمانے میں مولانا غلام رسول مہر (م ۱۹۷۱ء) تحریک جہاد پر کام کر رہے تھے، جن کا مولانا ندوی سے مستقل رابطہ تھا۔ حکیم سید حسن شنی ندوی کے نام مکتوبات میں ان کا ذکر آتا ہے۔ ”سیرت سید احمد شہید“ کا دوسرا ایڈیشن چھپ گیا (۱۹۴۶ء)، مگر تسامحات سے کلیئہ پاک نہ تھا، جوں ”سیرت سید احمد شہید“ زیر تکمیل کیا گیا ہے: ”میری خواہش تھی کہ اشاعت سے پہلے آپ کی نظر پڑ جاتی۔ اس مرتبہ اس میں تسامحات نہ رہ جائیں تو اچھا ہے“ (ص ۲۲۵)۔ کتاب کی دوسری اشاعت پر حکیم سید حسن شنی ندوی اور مولانا مہر نے ملاحظات بھجوائے، جنہیں پیش نظر رکھا گیا (ص ۲۲۳)، چنانچہ جب تیرا ایڈیشن تیار ہوا تو بقول مولانا ندوی، ”پہلی دو اشاعتوں کو کیت و کیفیت دونوں میں اس سے کوئی نسبت نہیں“ تھی (ص ۲۲۹)۔

”سیرت سید احمد شہید“ کے تیرے ایڈیشن کے لیے ابھی مناسب ناشر کی تلاش جاری تھی کہ مولانا مہر کی کتاب ”سید احمد شہید“ (اویس اشاعت: ۱۹۵۳ء) تقریباً ایک ہزار صفحات پر شائع ہو گئی۔ مولانا ندوی کے تأثرات یہ تھے:

”سید احمد شہید“ کے متعلق آپ کے تأثرات صحیح ہیں، بڑی مستند و محققاً نہ کتاب ہے، جزاً اللہ خیراء، البتہ کئی جگہ اب مزید تحقیق سے استدراک کی ضرورت محسوس ہوئی۔ ان شاء اللہ ہماری کتاب کی نئی اشاعت سے آپ کو اندازہ ہو گا، بعض نادر قلمی تحریریں مل گئیں جن

سے سنین کے تعین اور بعض نظریات میں انقلاب ہو گا۔ ایک عمدہ چیز نصیر آباد [رائے بریلی سے تیس کلومیٹر جانب مشرق واقع ایک تاریخی قصبہ، جہاں سید احمد شہید کا خاندان رائے بریلی آنے سے قبل آباد تھا] میں ابھی ملی، [سید احمد کے] سفر حج کی ڈائری جس میں بقید تاریخ واقعات ہیں، اسی طرح بعض اور تاریخی وثائق ---“ (ص ۲۳۱)۔

اکتوبر ۱۹۲۲ء اور اس کے بعد کے مکتوبات میں تبلیغی اسفار کا تذکرہ شروع ہو جاتا ہے (صفحات ۱۳ - ۲۳ - ۲۴ - ۲۵)۔ ۱۹۲۲ء میں تبلیغی سلسلے میں مولانا ندوی کا قیام راولپنڈی اور ہری پور کے اضلاع میں رہا۔ اس علاقے کے اہل علم، ان کے خانوادوں اور مدارس کے بارے میں برادر بزرگ ڈاکٹر سید عبدالعلی کے نام اطلاع دیتے رہے: گل اور پرسوں [۱۱ - ۱۲ جولائی ۱۹۲۲ء] شام کو ایک نہایت صحیح اخیال موحد عالم مولانا غلام اللہ خان صاحب خلیفہ مولانا حسین علی صاحب نقشبندی سے (جو اس پورے علاقے میں توحید کی دعوت کے علم بردار ہیں، اور حضرت سید صاحب [سید احمد شہید] کے نہایت معتقد و قائل ہیں) تبادلہ خیال رہا، جو ہماری سرت اور ان کی طہانیت کا باعث ہوا، (صفحات ۱۸ - ۱۹) گ۔ ”یہاں [ہری پور] خواجہ عبدالرحمن صاحب مشہور قادری بزرگ جو اس نواح کے بڑے مقبول شیخ تھے، کا قائم کیا ہوا مدرسہ رحمانیہ ہے جو پورے صوبہ سرحد کا سب سے بڑا دارالعلوم ہے،“ (ص ۱۹) گ۔ ”ضلع کیمبل پور تحصیل ایک میں بھوئی ایک مقام ہے جس کا درس بہت پرانا اور بہت مشہور ہے، پنجاب کے بڑے بڑے مشائخ (مثلاً پیر مہر علی شاہ گولڑہ والے) اور علماء یہاں کے شاگرد ہیں۔ اس کی حیثیت یہاں فرگی محل کی سی ہے، وہاں اس وقت بزرگوں کے جانشین مولانا حکیم عبدالحکیم صاحب ہیں۔— ان کی حیثیت اس نواح میں شیخ الاسلام کی سی ہے“ (ص ۲۱)۔

۱۹۲۷ء میں مولانا ندوی نے اپنی والدہ ماجدہ اور بہن سیدہ امۃ اللہ تسنیم کے ساتھ پہلا سفر کیا۔ اس سفر کے جذب و کیفیت پر مولانا کا مضمون ”اپنے گھر سے بیت اللہ تک“ خاصے کی چیز ہے، تاہم اس حوالے سے زیرنظر مجموعے میں کئی مکتوبات ہیں (صفحات ۲۳ - ۳۸، صفحات ۱۵۰ - ۱۷۲، صفحات ۱۹۹ - ۲۱۳، صفحات ۲۱۳ - ۲۱۷)۔ اس سفر کے تاثرات و مشاہدات میں متعدد امور نمایاں ہیں۔ عرب دنیا کے اس پہلے سفر میں مولانا ندوی کو عربی زبان و انشاء میں اپنی مہارت کا عمل ثبوت ملا: گ ”ہمارا رسالہ الی ممثیلی البلاد الاسلامیہ --- یہاں بحمد اللہ علماء و ادباء میں بہت مقبول ہو رہا ہے۔ ایک بڑے مصری مدرس نے مسجد نبوی کے ایک حلقہ میں پڑھ کر سنایا اور اس کی ادبیت و عربیت اور مضامین کی صحت کی داد دی“ (ص ۳۰) گ ”عربی زبان کو ایک زندہ زبان کے طور پر خاص دعوت کے مقصد سے حاصل کرنا اعظم قربات میں سے ہے اور اس کے بغیر موجودہ استعداد سے دعوت کا کام

کرنا بہت دشوار ہے۔ --- اگر ہمیں [شیخ خلیل] عرب صاحب اور [نقی الدین] ہلائی صاحب جیسے استاد نہ ملتے اور ان کی شروع سے توجہ و عنایت نہ ہوتی تو یہ کام بہت مشکل تھا، (ص ۳۸)۔

سفر جاز میں مولانا ندوی کے پاس شیخ عبدالحق محدث دہلوی کی ”جذب القلوب الی دیار الحب“ کا نسخہ تھا، ان کے بقول ”اس کے مطالعہ سے بڑا حظ اور کیف حاصل ہوتا ہے، خصوصاً حاضری مدینہ طیبہ کا باب تو انہوں نے بڑے کیف و سرور میں لکھا ہے“ (ص ۱۵۱)۔ دوران سفر میں انہوں نے ارادہ کیا کہ ”زادالمعاذ“ (حافظ ابن قیم الجوزیہ) کی تلمیخ مسجد نبوی میں بیٹھ کر اس طرح کریں کہ علمی تحقیقات اور اخلاقی مسائل سے ہٹ کر شہائل و عادات اور اخلاق و معاملات کی تحرید کر لیں (صفحات ۱۵۱ - ۱۵۲)، مولانا ندوی نے یہ کام شروع بھی کر دیا تھا، اور سفر جاز سے واپسی تک ”خیرالزاد“ مکمل کر لینے کی آرزو رکھتے تھے (ص ۲۱)، مگر ایسا معلوم ہوتا ہے کہ یہ کام پایۂ تکمیل کو نہ پہنچ سکا۔ (”زادالمعاذ فی حدی خیرالعباد“ کی اہمیت کے پیش نظر ۱۹۲۰ء کی دہائی میں اس کی تلمیخ ایک مصری عالم شیخ محمد ابو زید نے ”حدی الرسول“ کے نام سے کی تھی جس کا ترجمہ — ”اسوہ حسنة“ — عبدالرازاق ندوی طبع آبادی نے کیا، جو متداول ہے)۔

اس سفر میں ان کی احساساتی کیفیت کیسی تھی؟ ان ہی کے الفاظ میں ”اس پاک سرزمین کے ساحل پر پہنچ کر الحمد للہ وہی خوشی ہوئی، اور یوئے انس آئی جو برس ہا برس کے پردویسی کو وطن کے قریب پہنچ کر آتی ہے، ناخوگواری اور وحشت کا کیا اثر، ہر چیز میں دل آؤیزی اور محبوسیت معلوم ہوتی تھی۔ ایسا معلوم ہوتا تھا کہ ابھی تک ہم آوارہ پھرتے رہے، اب اپنے ٹھکانے پر آئے ہیں۔ ہر چیز آشنا اور مانوس معلوم ہوتی تھی“ (ص ۱۵۲)۔ ”جس قدر مدینہ طیبہ کے قریب کی منزلیں آ رہی تھیں، ایسا معلوم ہوتا تھا کہ کوئی دل کو گدا گدا رہا ہے، مجھے یاد نہیں کہ مدت سے ایسی خوشی اور لذت حاصل ہوئی ہو، کبھی جوش سے، کبھی ذوق سے عربی، فارسی اور اردو کے اشعار پڑھتا تھا ---“ (ص ۱۵۳)۔

اس ذاتی والہانہ کیفیت کے ساتھ سافر جاز نے مقامی آبادی میں، گو عربی خصائص، ترحیب و اکرام، سادگی اور انقیاد للحق کے مناظر بھی دیکھے، مگر آبادی کی دینی زبوں حالی اور جہالت اس کی طبیعت کو منفی کر دینے کے لیے کافی تھی: ”بعض مقامات پر جو مدینہ سے زیادہ فاصلہ پر نہیں ہیں، بدوجو قدیم قبائل بنی تمیم، مژنة، جہینہ وغیرہ کی نسل میں ہیں، مردوں کو بغیر نماز کے دفن کر دیتے ہیں، اس لیے کہ نماز پڑھانے والا کوئی نہیں۔ سورہ فاتحہ میں غلطیاں عام ہیں۔ بعض بعض سورتوں میں عبارتوں کے الحاق کر رکھے ہیں، بعض آیات کے عربی ترجمے بے تکلف قرآن کی طرح پڑھ دیتے

ہیں” (ص ۳۲)۔ اس کے ساتھ حد درجے کا افلاس دیکھ کر جہاں مسافر جاز کر رہتا ہے، وہیں توجہ دلاتا ہے: ”اگر اہل خیر کچھ رقوم بیہاں کے مستحقین اور لا یسٹلوں الناس الحافا کی صفت رکھنے والے شرفاء کے لیے بھیں تو بہترین موقع ہے“ (ص ۳۱)۔

ارضِ ججاز میں مولانا پر یہ امر بھی واضح ہوا کہ ”اس گئی گزری حالت میں بھی اس امت کو اپنے اللہ سے جو تعلق ہے اور اس کے عوام کو جو تعلق ہے، وہ کسی قوم کے بڑے بڑے صوفیوں کو نصیب نہیں، اس کو اگر دیکھنا ہو تو ملتزم پر دیکھنا چاہیے --- دن اور رات عجیب حالت ہوتی ہے۔ بچوں کی طرح بلکہ بلک کر رونے والوں سے ملتزم شریف شاید کسی وقت خالی ہوتا ہو ---“ (ص ۱۶۸)۔ ایک اور تأثیر: ”دشمن اسلام بالخصوص مستعمرین مغرب سے بعض میں تمام مسلمان قومیں ہندوستانی مسلمانوں سے فاکن ہیں، اسی طرح طبیعت کی سلامتی اور دینی فہم میں بھی بیرونی مسلمان ہمارے ملک کے مسلمانوں سے ممتاز ہیں“ (ص ۱۶۸)۔

سفر ججاز کے دوران میں مولانا ندوی کی توجہ خصوصی طور پر ترک حاجج کرام نے حاصل کی: ”خاص بات یہ ہے کہ ترکی سے حاجج بھی آنا شروع ہو گئے ہیں، حج کے نام سے تو اجازت نہیں ملی، مگر تجارت کے نام سے آ رہے ہیں“ (ص ۲۹)۔ مولانا ندوی ترکی میں دینی بیداری کا خاص طور پر ذکر کرتے ہیں (صفحات ۳۲ - ۳۳)، مولانا عبدالسلام قدوالی ندوی سے ”سرگوشی“ میں کہتے ہیں: دو چیزوں کی ضرورت محسوس ہوئی۔ ایک وہ کام جو آپ کا ادارہ [تعلیماتِ اسلام - لکھنؤ] کر رہا ہے، [یعنی قرآنی عربی کی تعلیم و تدریس]، اور اس سے زیادہ وہ، جو اب کرنا چاہتا ہے یعنی عربی کا نیا مدرسہ، دوسرے وہ کام جو مولانا ابوالاعلیٰ صاحب نے چند سال پہلے کیا تھا، اور اس سے پہلے کچھ مختلف طرز پر دارالمحضفین نے کیا، یعنی نئے دینی ادب و کلام کی ترتیب اور ”سیرۃ النبی“، ”الفاروق“، ”خطباتِ مدراس“ وغیرہ، اور ”تنقیحات“، ”تفہیمات“، ”پرداز“، ”اسلام کا نظام [کنڈا، نظریہ] سیاسی“ وغیرہ جیسی کتابوں کی تالیف۔ اگر ترکی میں کچھ مردان غیب ایسے پیدا ہو گئے تو اس صاحب تاریخِ قوم کا رخ فوراً بدل جائے گا، اور الحمد للہ بدلنا شروع ہو گیا ہے“ (ص ۱۹۹)۔

مولانا ندوی کو پہلے سفرِ حج کے تین برس بعد دوبارہ ستمبر ۱۹۵۰ء / ۱۳۶۹ھ میں اپنے پیر و مرشد مولانا عبدالقدار رائے پوری کی میت میں ارضِ ججاز جانے کا موقع ملا۔ اس سے پہلے ان کی معروف تالیف ”ما ذا خسرالعالم بانحطاط المسلمين“ قاہرہ سے شائع ہو چکی تھی، جسے عرب دنیا کے علمی

اور دینی حلقوں میں پذیرائی حاصل ہوئی تھی۔ عرب دنیا سے اس تعلق، نیز وہاں کی دینی تحریکات کے براہ راست مطالعے کی غرض سے مولانا نے مناسب خیال کیا کہ مصر، سوڈان اور شام کا دورہ بھی کیا جائے، چنانچہ یہ سفر ایک موسم حج سے دوسرے موسم حج (۱۳۷۰ھ) پھیل گیا۔ اس عرصے میں انہوں نے اپنے اعزہ و احباب کو جو مکتوبات لکھے، وہ ”سفرنامے“ کے قبیل سے ہیں (صفحات ۳۲ - ۱۲۲، ۱۸۷ - ۱۸۷، ۲۱۲ - ۲۱۲)۔ اس سفر کی ڈائری بہ زبان عربی ”مذكرات سائح فی الشرق العربي“ کے نام سے شائع ہوئی تھی جسے مرحوم مشیر الحق بحری آبادی نے ”شرق اوسط میں کیا دیکھا؟“ (لکھنؤ: مکتبہ تعلیمات اسلام، جنوری ۱۹۵۳ء) کے نام سے اردو میں منتقل کر دیا تھا۔

مولانا کے بقول ”اس سفر میں [انہیں] حضرت [رانے پوری] کی جتنی معیت اور قرب حاصل ہوا، اتنا نہ کبھی حاصل ہوا، نہ اس کا موقع تھا۔ اسی قرب و رفاقت سے حضرت کے مقام کی بلندی، مقبولیت اور اندر ونی جذب و شوق، لیکن انتہائی ضبط و تمکین کا اکشاف ہوا۔ --- یہاں آکر معلوم ہوا کہ ان حضرات کو بارگاہ نبوی سے ہی تعلق ہے، اور یہ ذوق سب پر غالب ہے، مجھے اتنا اندازہ نہ تھا، جو اوقات مولیہ شریف کے قریب، یا حرم شریف کے اندر گزرے ہیں، وہ سرمایہ زندگی ہیں“ (ص ۱۷۶)۔

ارضی ججاز میں اپنے اس قیام کے دوران میں ان کے بعض تاثرات تو من و عن وہی تھے جن کا اظہار انہوں نے پہلے سفر حج کے موقع پر کیا تھا، مثال کے طور پر ”اس گئے گزرے زمانہ میں بھی اس امت کو اللہ کا نام لینے، اس سے براہ راست مانگنے، ہاتھ پھیلانے اور اس کا ذکر کرنے کی جتنی توفیق ہے، اس کا ہزارواں حصہ بھی بلا مبالغہ کسی قوم کو نصیب نہیں۔ ---“ (ص ۱۷۶)، یا ترکی اور ترکوں کے بارے میں ان کے تاثرات ہیں (ص ۱۷۸)۔ اس کے ساتھ ۱۹۳۷ء سے ۱۹۵۰ء تک، تین برسوں میں آنے والی تبدیلی کا ذکر بھی کرتے ہیں:

۱۹۴۲ء میں ہم پہلی بار آئے تھے، اب ۱۹۵۰ء ہے، ان تین برسوں میں کھلا ہوا تغیر محسوس ہوتا ہے، بازار سے لے کر لوگوں کے دماغوں تک مغربی تمدن، تجارت و معاشریات اور افکار و خیالات کے پنجے اور زیادہ گڑھے ہیں، جدہ اترتے ہی اس کا احساس ہوتا ہے اور جس قدر حالات سے واقفیت ہوتی ہے، اتنا ہی اس حقیقت کا اکشاف ہوتا ہے۔ کوئی نہیں جانتا کہ خوبصورت عربی لباس میں کتنے دل اور دماغ مغربی بن چکے ہیں، اور قرآنی زبان کتنے مغربی خیالات اور خالص مادی نفیسیات کا ذریعہ اظہار بنتی ہے۔ معاش کا انہاک، دولت آفرینی، عزت طلبی، بحرانی حد تک بہتھ گئی ہے۔ زندگی کا تصور اس کے بغیر ممکن نہیں

کہ امریکہ کے سایہ میں پناہ لی جائے اور ترقی کی جائے۔ عالم اسلام کا قبلہ تو مکہ معظمہ اور بیت اللہ ہے، اور مرکز اسلام کا قبلہ امریکہ ہے۔ وباۓ عام کی طرح اس کا اثر نہ اور ہوا میں ہے۔ --- (صفحات ۵۲ - ۵۵)۔

مولانا کے وجدان و دلنش کا فتویٰ یہ تھا کہ اگر دینی تفہیم و دعوت کا مناسب انتظام نہ ہو سکا تو سعودی عرب ”ایک نئے اخلاقی و ذہنی سانچے میں ڈھل جائے گا“ (ص ۷۲)۔

مولانا سعودی عرب سے مصر جانا چاہتے ہیں، مگر بھری جہاز کی روائی کا کوئی اتاپا نہیں۔ اس حال میں لکھتے ہیں:

کہ معظمہ میں جو دن گزرتا ہے، غنیمت، بلکہ نعمت معلوم ہوتا ہے، قطعاً یہاں سے جانے کا جی نہیں چاہتا، جدہ اور طائف میں دونوں جگہ تجربہ ہوا، طبیعت یکساں نہیں رہتی، کچھ تو حش محسوس ہوتا ہے، کبھی بے کیفی و بدمعزگی، لیکن یہاں وحشت کا کیا ذکر، اسباب انس سب جمع ہیں، روحانی بھی حسی بھی، ان اسباب انس کا سب سے بڑا مرکز، بلکہ اصل مرکز حرم شریف ہے، جہاں برکت، سکینیت، فضیلیت طواف و عبادت، اور شہر کے تمام اہل علم و فضل، مفسرین، محدثین، ادباء، خطباء سب مل جاتے ہیں، خصوصاً مغرب سے عشاء تک کا وقت خاص رونق و بہار کا ہوتا ہے۔ --- (صفحات ۲۰۸ - ۲۰۹)۔

مصر کے جوالے سے لکھا گیا ہے کہ ”اس کی وسعت و اہمیت دیکھتے ہوئے یہ مستقل کام تھا کہ یہاں کی دینی تحریکات اور جمیتوں کا کچھ دونوں مطالعہ کیا جائے“ (ص ۱۸۲)، چنانچہ انہوں نے یہاں کی قابل ذکر دینی تحریکوں اور جماعتوں — الاخوان المسلمون، شباب سیدنا محمد، الجمیعۃ الشرعیۃ، جماعت انصار اللہ — کا مطالعہ کیا، ان کے رہنماؤں سے ربط ضبط پیدا کیا، اور ان کے بارے میں اردو تاریخیں کو اپنے حاصل مطالعہ میں شریک کیا۔ مصر کے بارے میں مولانا ندوی کے تأثیرات بہت دلچسپ ہیں۔ مولانا محمد منظور نعمانی کے نام ایک خط میں لکھتے ہیں:

پنجاب سے اس کا قوی مزاج بہت کچھ ملتا ہے اور آپ پنجاب کے مزاج سے خوب واقف ہیں۔ ابھنوں اور تحریکات سے یہ ملک بھرا ہوا ہے، ہر تحریک و دعوت کی گنجائش موجود ہے، لوگ بڑے زندہ دل اور پُر جوش ہیں، خیرو شر دونوں کی کمی نہیں، صحافت و اشاعت، طباعت، خطابت، فراوانی سے موجود ہیں، شر کی جو مقدار موجود ہے، وہ شاید کسی اسلامی ملک میں نہ ہو، لیکن خیر کی بھی جو مقدار ہے، شاید وہ بھی کسی اسلامی ملک

میں اس وقت آسانی سے نہ پائی جائے۔ تناقضات ہر جگہ ملتے ہیں، بڑی سے بڑی روشن خیالی اور رائج سے رائج دینداری دوش بدوش ہیں” (ص ۱۸۳)۔

بعد میں جب جمال عبدالناصر نے الاخوان المسلمون پر پابندی عائد کرتے ہوئے اس پر پہلا وار کیا (دسمبر ۱۹۵۲ء)، اور اس کے صعب اول کے رہنماؤں کو دار پر کھینچ دیا تو مولانا نے لکھا: ”اخوان کی تحریک ان شاء اللہ فنا نہیں ہو گی“ (ص ۲۲۹)۔ دوبارہ ۱۹۶۵ء میں الاخوان المسلمون اور اس کی قیادت ناصر کے ظلم و ستم کا نشانہ بنی، مگر جب ناصر کا انتقال ہوا تو اس کے ظلم و ستم کے باوجود اہل مصر نے غم والم کا زبردست مظاہرہ کیا۔ اس صورت حال پر مولانا ندوی کا تأثر یہ تھا: ”دنیا میں احقوق اور فریب خورده لوگوں کا تناسب ۹۹ فیصدی ہے اور مصریوں کا مزاج تم کو معلوم ہے۔ اگر یہ مزاج نہ ہوتا تو فرعون کبھی اتنا کامیاب نہ ہوتا۔ انٹین اکپرلیس کے مقالہ نگار نے صحیح لکھا ہے کہ وہ اپنے اس عصر کا فرعون تھا“ (ص ۲۷۶)۔

”ما ذا خسرالعالم بانحطاط المسلمين“ نے مصر، سودان اور شام میں مولانا ندوی کے نادیدہ عقیدت مندوں کا ایک بڑا حلقة پیدا کر دیا تھا، چنانچہ دینی حلقوں میں ان کی خوب پذیرائی ہوئی، اور وقت کی چوٹی کی دینی قیادت سے ان کے تعلقات استوار ہوئے۔ انہوں نے متعدد اجتماعات سے خطاب کیا، ان کے اعزاز و اکرام میں مجالس منعقد ہوئیں، ریڈیو سے تقاریر کی دعوت ملی، دورانِ سفر میں ان کی تحریریں شائع ہوئیں (ص ۹۸)، اور ”ما ذا خسرالعالم بانحطاط المسلمين“ کی دوسری اشاعت کا سامان ہوا (ص ۱۲۵)۔

شام کے سفر میں ان کی ملاقات معروف عالم دین، اخوان المسلمون کے صدر اور کلیت الشریعہ - دمشق کے پرنسپل شیخ مصطفی السباعی (م ۱۹۶۲ء) سے ہوئی تھی، انہوں نے اپریل - مئی ۱۹۵۶ء میں مولانا ندوی کو جامعۃ السوریہ میں بطور استاذِ زائر (وزینگ پروفیسر) بلا بھیجا۔ دمشق کے دورانِ قیام میں جو مکتوبات لکھے گئے، ان میں جہاں پیغمبر (محضرات) کا ذکر ہے، وہیں دمشق اور اہل دمشق کا تذکرہ ہے۔ ترکی کی سیاحت مولانا کی دیرینہ آرزو تھی، وقت اگرچہ نیک تھا، مگر ۱۹۵۶ء کے اس سفر کے دوران میں دو ہفتے کے لیے ترکی ہو آئے، جس کا روزنامچہ ”دو ہفتے ترکی میں“ (کراچی: مجلس شریات اسلام، ۱۹۹۲ء) کے نام سے ملتا ہے (بیکھیے: صفحات ۱۳۲ - ۱۳۳، ۱۸۷ - ۱۹۷، ۲۳۶ - ۲۳۷)۔ اہل دمشق کے بارے میں لکھا گیا ہے: ”یہاں کے لوگوں کے اخلاق ہم ہندوستانیوں کے لیے قابل تقدیم، بلکہ قابل عبرت ہیں، بڑے سے بڑا آدمی اس تواضع سے ملتا ہے کہ حیرت ہوتی ہے، علماء

نے عموماً ملاقات میں سبقت کی اور بار بار آئے، دیر میں آنے کی ان الفاظ میں مذکورت کی کہ شرمندگی ہوئی۔ واقعہ یہ ہے کہ عرب اپنے اخلاق میں ابھی تک متاز ہیں، اور فراخ حوصلگی ان کا حصہ ہے” (ص ۲۲۶)، مگر اس علیٰ اخلاق کے ساتھ ”مفری تہذیب من حیث القوم تسلیم کر لی گئی ہے“ (ص ۱۸۹)۔

۱۹۵۶ء کے اس غیر ملکی سفر کے بعد دسمبر ۱۹۶۰ء میں مولانا کو رگون (میان مار) جانے کا موقع ملا۔ رگون کے مہینہ ڈیڑھ کے قیام میں لکھے گئے تین مکتوب اس مجموعے میں شامل ہیں۔ برادر بزرگ ڈاکٹر سید عبدالعلیٰ کو اپنے استقبال کے بارے میں بتاتے ہیں: ”اخبارات میں چھپا ہے کہ آزاد بrama میں (کسی عالم) کا اس سے پہلے ایسا استقبال نہیں ہوا“ (ص ۱۳۵)، نیز ”دیوبند و مظاہر علوم، بالخصوص مظاہر علوم کے فارغین کی بیہاں معقول تعداد ہے اور ان حضرات نے بڑا استقبال کیا ہے، ندوی فضلاء زیادہ تر اراکان کے علاقے کے ہیں، جو بیہاں [رگون] سے تین چار سو میل دور ہے“ (ص ۱۳۶)، مزید براں ”اس ملک میں مسلمانوں کی تعداد ۱۸ لاکھ سے کم نہیں، بعض ۲۰ لاکھ کہتے ہیں۔ صرف رگون میں دو لاکھ کے قریب مسلمان بنائے جاتے ہیں۔ مساجد نہایت باروفی اور آباد ہیں۔ — افسوس ہے کہ علماء اور دینی جماعتوں میں انقلاب شروع ہو گیا ہے جس کا اثر عوام پر اچھا نہیں پڑتا۔ دو اسلامی ادارے ایک دوسرے کے مقابل ہیں، دو اردو روزنامے نکلتے ہیں، وہ ایک دوسرے کے مقابل ہیں، علماء کا اثر کم ہوتا جا رہا ہے“ (ص ۱۳۸)، اس سے ذرا مختلف انداز میں ۱۶ جنوری ۱۹۶۱ء کے مکتوب میں سید ابو بکر حسنی کو لکھتے ہیں: ”رگون کے احباب نے جس خلوص و گرم جوشی کے ساتھ استقبال کیا، ابھی تک وہ کہیں دیکھنے میں نہیں آیا، --- [۱۸ دسمبر ۱۹۶۰ء] سے سارا وقت تقریباً تمام تقریبیں ریکارڈ ہوئیں، اور کئی کئی، ۹ جنوری کو ملک کے بالائی حصہ مانڈلے کا سفر پیش آیا، ۶ روز کا سفر تھا، بہت پُر اطمینان اور پُر راحت، جاپان کی بنی ہوئی گاڑیوں اور فرست کلاس کے انتظامات دیکھے، بعض چیزیں قابل تقلید ہیں، ہر مسافر کو تولیہ اور صابن ریلوے کی طرف سے مستقل ہدیہ ہوتا ہے، چادر بچانے کے لیے اور تکیے ریل کی طرف سے ملتے ہیں، مچھر دانی بھی مل سکتی ہے، یہ سب واپس ہو جاتا ہے، تولیہ اور صابن رہ جاتا ہے، ہر کمپارٹ منٹ میں ریڈیو کا میکروفون ہے، اس سے ریڈیو پروگرام اور آنے والے ایشیان کی اطلاع ملتی ہے، وغیرہ وغیرہ“ (صفحات ۲۵۶ - ۲۵۷)۔

اس کے بعد مولانا سید ابوحسن علی ندوی کو بارہا یروں ملک جانے کا موقع ملا۔ سید ابو بکر حسنی کے نام ۲ جولائی ۱۹۶۹ء کو لندن سے، اور ۳ جون ۱۹۷۷ء کو لاس انجلس سے لکھتے ہیں، آخر الذکر

امریکہ و کینیڈا کا سفر تو ان کے الفاظ میں ”ائیشن مہم“ کی طرح کا ”صحیح معنوں میں طوفانی دورہ“ تھا، جب ٹورنٹو میں افرادِ خانہ ان سے ملے تو تاثر تھا کہ: ”[وہاں] ٹونک یا بھوپال کا سا لطف آیا، پرانی یادیں تازہ ہوئیں“ (ص ۲۸۲)۔

ان مکتوبات میں مولانا سید ابو الحسن علی ندوی نے کہیں کہیں اپنی کتابوں کی اشاعت، ترتیب اور ان پر اپنے اور دوسروں کے تاثرات درج کیے ہیں۔ اپنے اندازِ تالیف و مطالعہ کے بارے میں بتاتے ہیں: ”بیشتر مطالعہ و تیاری کے ہم سے کچھ لکھنا مشکل ہے۔— یوں کسی علمی موضوع پر سرسری طور پر اور روا روایی میں ہم سے کچھ نہیں لکھا جاتا“ (ص ۲۵۷)۔ معلوم ہوتا ہے کہ مولانا مستقلًا اپنی ضرورت اور ذوق کی کتابوں کی تلاش میں رہتے تھے، اور اس سلسلے میں احباب کو تکلیف بھی دیتے تھے۔ سید ابو بکر حسني کو ایک کتاب ”آؤٹ لائے آف ہندوازم“ کی فراہمی کے لیے کہتے ہیں (ص ۲۶۳)، اسی طرح ان ہی کے نام ایک خط میں لکھتے ہیں: ”مجھے ایک ایسی کتاب کی فوری ضرورت ہے جس میں عجیب بورقیہ (تونس) کے متعلق کچھ معلومات [ہوں]، خاص طور پر ان کی پرائیویٹ زندگی، طرزِ رہائش، ذوق و معاشرت وغیرہ“ (ص ۲۸۹ - ۲۹۰)۔ ۱۹۸۲ء کے اس خط میں جو معلومات درکار تھیں، غالباً وہ نہیں مل سکیں، کیوں کہ اس موضوع سے قریب تر کتاب ”مسلم ممالک میں اسلامیت اور مغربیت کی کشمکش“ میں ایسی کوئی جملک نہیں۔

مولانا نے اپنی تالیفات کے حوالے سے بطور جملہ ہائے معترضہ جو کچھ لکھا ہے، ان میں سے ایک دو تاثرات دیکھیے: ”حیات عبدالحی“ (دبلی: ندوۃ المصطفیٰ، نومبر ۱۹۷۰ء) میں مولانا عبدالحی کی تالیف ”گلِ رعناء“ کا ذکر لازمی تھا، مولانا کے الفاظ میں ”گلِ رعناء والے حصہ کو مسعود حسن صاحب ادیب نے پڑھا اور آب حیات کی صفائی میں خط لکھا، لیکن عہدہ برآ نہ ہو سکے“ (ص ۲۷۸)۔ اسی طرح مولانا کے اپنے بقول ان کی کتاب ”دریائے کابل سے دریائے یرموک تک“ بہت اہم ہے، ”پروفیسر رشید احمد صدیقی تو [اسے ان کی سب کتابوں] پر ترجیح دیتے اور کہتے تھے کہ یہ کتاب راشن سے پڑھنی چاہیے، یعنی تھوڑی تھوڑی“ (ص ۲۸۲)۔

ان مکتوبات سے مولانا کے اپنے اعزہ و احباب، معاصر اہل علم اور ملنے والوں کے بارے میں بھی ان کے جذبات و احساسات کا اندازہ ہوتا ہے۔ ان کے برادر بزرگ اور سرپرست ڈاکٹر سید عبدالعلی (جن کے نام زیر نظر مجموعے میں مکتوبات بھی شامل ہیں) فوت ہوئے، تو مولانا وطن سے دور

سفر میں تھے، اس حادثے کے بارے میں اپنے ایک عزیز کو لکھتے ہیں: ”بڑا داغ دل پر یہ ہے کہ میں تدفین میں شریک نہ ہو سکا، ساری عمر دل پر یہ داغ رہے گا، وکان امرالله قدر امقدورا، انتقال پر ان کی جو قبولیت و ہر دلعزیزی ظاہر ہوئی، اس کا تصور نہ تھا۔۔۔ جتنا وقت گزرتا جا رہا ہے، ان کے محاسن، ان کی شفقتیں اور ان کی برادرانہ نہیں، بلکہ پدرانہ تربیت و سرپرستی دل میں چکلی لے رہی ہے، اور برابر“ (ص ۲۲۹)۔

مولانا مسعود عالم ندوی (م ۱۹۵۳ء) فوت ہوئے تو ایک ”ندوی“ بزرگ کو یوں اطلاع دی: ”مولانا مسعود عالم ندوی کے حادثہ وفات کی اطلاع ملی ہو گی۔ ایک بڑا دوست اور ہندوستان کا عربی انشاء پرداز اٹھ گیا“ (ص ۲۳۶)۔ اگست - ستمبر ۱۹۵۵ء کے مکتوبات میں مولانا ابوالکلام آزاد کا ضمناً ذکر آیا ہے، مکتوبات کے ان جملوں کا پس منظر واضح نہیں، تاہم مولانا سید ابوالحسن علی ندوی کا تاثر ایک حد تک سمجھا جا سکتا ہے۔ ایک خط میں یہ جملے ہیں: ”مولانا آزاد غالباً اب بھی اپنے خیال پر قائم ہیں، ان کو مطالعہ کا زیادہ موقع نہیں ملتا، اس لیے جو خیال قائم کر لیا، وہ باقی رہتا ہے“ (ص ۲۳۲)، جب کہ دوسرے مکتب میں لکھا ہے: ”مولانا [آزاد] کے متعلق اس کے سوا کیا عرض کروں کہ حقیقت حال اللہ کو معلوم ہے، سورخ کو ان کے متعلق بڑی دشواری پیش آئے گی، غبار خاطر پر سید صاحب [سید سلیمان ندوی] نے تبصرہ کیا تھا، اس سے کچھ اندازہ ہوتا ہے“ (ص ۲۳۳)۔

ستمبر - نومبر ۱۹۶۳ء کے سفر یورپ میں سوئزیلینڈ میں ڈاکٹر محمد حمید اللہ (م ۲۰۰۲ء) کا ساتھ تھا، ایک خط میں ان کی بے تکلفی، سادگی اور وسیع معلومات کے بارے میں لکھتے ہیں:

ڈاکٹر محمد حمید اللہ صاحب نے بڑا وقت ہمارے ہی ساتھ گزارا، بے تکلف کرے میں تشریف لے آتے ہیں، اور دیر تک بیٹھتے ہیں، عجب سادہ شخص اور مسلمان آدمی ہیں۔۔۔ ڈاکٹر محمد حمید اللہ صاحب کی وسیع معلومات، وسیع مطالعہ اور یورپ سے [ان کی] واقعیت سے برابر فائدہ اٹھاتے رہتے ہیں“ (ص ۲۹۲)۔

جب چند دن بعد وہ اپنے مستقر پیرس چلے گئے تو ایک عزیز کے نام لکھا: ”ڈاکٹر محمد حمید اللہ“ عجب درویش، مجاہد، سپاہی اور فنا فی العلم آدمی ہیں۔ اپنی بہت سی خصوصیات میں نادرہ عصر اور بے نظر آدمی ہیں۔ معلوم ہوتا ہے اللہ تعالیٰ نے اسی کام کے لیے پیدا کیا اور اسی کے لیے فرانس بھیجا ہے۔ خود ان کا بھی یہی عقیدہ ہے۔ عجب زہدانہ، بلکہ فقیرانہ زندگی ہے۔ ۱۵ - ۱۶ برس سے گوشت (مشتبہ ہونے کی وجہ سے) اور مچھلی اتنا (تجرد کی بنا پر) بالکل ترک کر رکھا ہے۔ سخت مختنی، جفاکش اور

بے نفس آدمی ہیں۔ ان کے جانے کے بعد کچھ تہائی سی محسوس ہوئی، دو تین دن میں بڑا انس اور تعلق پیدا ہو گیا تھا، (ص ۲۹۷)۔

اور جب پیرس گئے تو مولانا کے الفاظ میں ”ڈاکٹر حمید اللہ صاحب Air Terminus پر موجود تھے۔ انہوں نے ایک صاف سترے پر سکون ہوٹل میں تھہرا�ا — وہی سب مصارف کے مکلف ہیں، کتنا ہی اصرار کرتے ہیں، مانتے نہیں“ (ص ۲۹۸)۔

یورپ کے سفر میں علامہ محمد اسد، ڈاکٹر سعید رمضان، حسن ترابی (جو اس زمانے میں بطور طالب علم پیرس میں مقیم تھے) جیسے داعیانِ اسلام سے ان کی ملاقات رہی، وہیں محمد جان ویسٹر (جو مسلمان ہوا، اور پھر مرتد ہو گیا تھا) کو ہائیڈ پارک (لندن) میں عربوں اور پاکستانیوں کی جگہ کرتے، اور اسلام کا تفسیر اڑاتے ہوئے دیکھا۔ لندن، اوکسفرڈ اور کیمبرج کی جامعات سے وابستہ مستشرقین سے ملاقاتیں بھی کیں۔ مستشرقین کے مطالعہ اسلام کے بارے میں ان کا تاثر یہ ہے:

ابھی تک جن مستشرقین سے ملاقات ہوئی، ان سے مل کر عام تاثر کچھ زیادہ بہتر اور بلند قائم نہیں ہوا۔ معلومات میں نہ زیادہ وسعت ہے، نہ گہرا، غالباً جس موضوع پر جس زمانہ میں کام کرتے ہیں، اس پر وقتی طور پر حاوی ہو جاتے ہیں، پھر چوں کہ اس کا ان کی زندگی سے تعلق نہیں ہوتا، اس لیے اس کا انحصار [کذا، احتصار] اور اس پر عبور معلوم نہیں ہوتا (ص ۳۱۳)۔

مولانا سید ابو الحسن علی ندوی دارالعلوم ندوۃ العلماء کے سربراہ تھے، اور اس لحاظ سے مسلمانوں کی تعلیم سے ان کا گہرا عملی تعلق تھا۔ سیکولر نظام تعلیم میں ”اسلامیات“ کا پیوند لگا کر یہ توقع رکھنا کہ اسلامی تصور حیات کی حامل نوجوان نسل وجود میں آئے گی، ایک خیالی خام ہے۔ مولانا نے ایک مکتوب میں سعودی عرب کی درس گاہوں کے ذکر میں اپنا تجربہ و مشاہدہ باس الفاظ بیان کیا ہے: ترکی، مصر و ہندوستان میں قدیم و جدید علوم اور ایک ساتھ دینی و مدنی تعلیم کا تجربہ کچھ کامیاب نہیں رہا۔ لوگوں کو ان درس گاہوں سے بڑی مایوسی ہوئی جن کو اسلامی ادارے اور اسلامیہ کالج و مسلم یونیورسٹی کے نام سے قائم کیا گیا تھا اور ان پر مسلمانوں کی بڑی دولت اور قوت صرف ہوئی تھی۔ نتیجہ میں یہ ثابت ہوا کہ دینی اثرات مغلوب اور جدید تعلیم کے اثرات غالب اور نمایاں ہیں، اور ایک ایسی نسل پیدا ہو گئی ہے جو اسلام اور مسلمانوں کے لیے کچھ مفید نہیں، بلکہ باری دوش ہے۔ اس کی ایک وجہ یہ تھی کہ ان تعلیم گاہوں میں دین

کی نمائندگی کرنے والے غیر موثر اور کمزور تھے، اور ان میں ایسی شخصیت کی کہی تھی جو استاد کے لیے ضروری ہے، نئے علوم کی نمائندگی کرنے والے زیادہ تیار اور موثر تھے اور ان کی پشت پر نظام سلطنت، ایک زندہ تہذیب اور زمانہ کی قوت تھی۔ نتیجہ یہ ہوا کہ دینیات کی تعلیم تفریخ کا گھنٹہ اور ایک مٹھکہ بن کر رہ گئی، بلکہ اگر دینیات کی یہ تعلیم نہ دی جاتی تو طلبہ کو شاید حسنِ ظن رہتا، دین کی تعلیمات اور علمی تجربات میں ہرگز کوئی تناقض نہیں، اس لیے دونوں میں کشش کی کوئی وجہ ہی نہیں، مگر غلط نمائندے اکثر یہ کشش پیدا کر دیتے ہیں، دراصل علومِ جدیدہ کو اس طرح پڑھانے کی ضرورت ہے کہ وہ دین کے لیے معاون اور دلیل کا کام دیں۔ --- (ص ۲۰)۔

علومِ جدیدہ سے مطلوبہ مقاصد کا حصول کیسے ممکن ہے؟ مولانا کے الفاظ میں:

اس کے لیے ضرورت ہے کہ [علومِ جدیدہ] کی ازسرنو تدوین ہو، ان میں اسلامی روح کو داخل کیا جائے اور ان سے دینی نتائج و فوائد حاصل کیے جائیں، دینی و مدنی کی تفریق بالکل مٹا دی جائے۔ جو کچھ ہو وہ دینی ہی ہو، مختصر یہ کہ یہ نہ کیا جائے کہ پانی میں زرم کے چند قطرے ملا دیے جائیں، بلکہ جو کچھ ہو وہ زرم ہی ہو (صفحات ۲۱۱-۲۱۲)۔

مولانا سید ابوالحسن علی ندوی کے سنجیدہ قاری کو بعض اوقات مکتوبات میں بیان کیے گئے واقعات و تاثرات میں تکرار معلومات کا احساس ہوتا ہے، کیوں کہ یہ واقعات ان کی خودنوشت "کارروان زندگی" اور کچھ دوسری کتابوں میں مندرج ہیں، تاہم مکتوبات کے خی اور بے تکلفانہ انداز نے ان واقعات کو عام کتابی انداز بیان سے زیادہ ولچپ بنا دیا ہے۔

جناب مرتب نے مکتب الہیم اور مکتوبات میں ذکور بعض شخصیات کے بارے میں مختصر اور جامع حوالشی قلمبند کیے ہیں، تاہم نبتاب کم معروف اور بالخصوص پنجاب (پاکستان) کی شخصیات کے بارے میں کچھ نہیں لکھا جا سکا، ہری پور کی نواحی بستیوں "چھوہر شریف" اور "درویش" کے نام صحیح نہیں لکھے جائے (ص ۲۰ - ۲۱)۔ سید احمد شہید کی اولیں سوانح عمری "مخزنِ احمدی" کے بارے میں لکھا گیا ہے: "یہ کتاب --- اب نایاب ہے (حاشیہ، ص ۲۲۲)، حالانکہ اس کی اولیں اشاعت کا عکس ۱۹۷۶ء میں مکتبہ حبیبیہ - لاہور نے شائع کر دیا تھا، اور یہ عکس پاکستان کی حد تک اچھے کتب خانوں میں آسانی مل جاتا ہے۔"

تھیوسوفیکل سوسائٹی کی متاد مسرا اپنی بست کے بارے میں لکھا گیا ہے کہ ”وہ مسیحی سے ہندو ہو گئی تھیں“ (ص ۱۲۲)، حالانکہ وہ ابتداء یہودی تھیں نہ کہ مسیحی۔

کتاب میں بحیثیت مجموعی پروف کی اغلاط بہت کم ہیں، تاہم اگر یہ اغلاط — ”ذکرات سائج فی الشرق العربي“ (ص ۲۳۸، ذکرات سائج فی الشرق العربي)، ”مکاتب سلیمان“ (ص ۲۳۰، ”مکاتب سلیمان“)، امام صناعی“ (ص ۳۰۹، امام صناعی) وغیرہ — بھی نہ ہوتیں تو زیادہ بہتر ہوتا۔ کپیوٹر کے آنے سے سروق کے ڈیزائنوں اور بحیثیت مجموعی کتابوں کی تزئین کاری میں بہت اضافہ ہوا ہے۔ ”مکتوباتِ مفکر اسلام ---“ کا نائل چار رنگوں میں خاصا دلکش اور جاذب نظر ہے۔
